

Disclaimer:

**Arshad Basheer madani ke urdu books ko Roman
English mai lane wale ahabab Mubarakbadi ke
mustahiq hai**

**ke unoun ne asan kia urdu reading Na janne Waloun
ke liye**

الحمد لله

فجزاكم هلا خيرا

**Note : arshad basheer madani ne Word to Word
check nahi kia Kiunke bohut books ko roman Kia
gaya un sab**

**ko Check karna asan nahi, time ka commitment
deegar Urdu books Aur syllabus par laga huva hai is
liye badi**

**mazirat ke sat arz hai ke jahan kahin apko
pronunciation ya talaffuz mai Diqqat lage Urdu
Janne Waloun se**

**asal Kitab ki taraf rujoo farmaen in sha Allaah in sha
Allaaah**

**Askislampedia ki Team ka shukriya ke Roman mai
book lane mai madad faramee**

Khas tour se

**Riaz bhai , shaikh abdullah Umeri, faheem iqbal ,
Mushtaq ahmed Aur baz sisters bhi hain jo madad
kie Aur**

**kuch brothers bhi madad kie Likin ijazat nahi hai ke
unka naam zikr Kia jae Allaah qabool farmae sab ki
mahant**

Ameen

Shukriya

Shoba e nashro ishaat,

Askislampedia

سلسلہ خطبات، دروس ومحاضرات فضیلۃ الشیخ
ارشاد بشیر مدنی، حفظہ اللہ

زندگی کا مقصد

خطیب ومقرر
فضیلۃ الشیخ ارشد بشیر مدنی حفظہ اللہ

زندگی کا مقصد

عناصر خطبہ

تمہید

موضوع کے انتخاب کا سبب

لہو ولعب اور غفلت کا مطلب

دنیا کی حقیقت کو سمجھنے کا فائدہ

دنیا و آخرت کا مفہوم

زندگی کا مقصد

انسان کا مقصدِ زندگی سے بڑے کے دو اہم سبب

پہلا سبب: ماں باپ

دوسرا سبب: شیطان

میدانِ دعوت کے تین اہم پوائنٹس

پہلا پوائنٹ

دوسرا پوائنٹ

تیسرا پوائنٹ

تمہید

آج جس موضوع پر میں آپ کے سامنے خطبہ جمعہ پیش کرنے کی سعادت حاصل کر رہا ہوں وہ ہے **"زندگی کا مقصد"** یا بامقصد زندگی
شاعر نے کہا -

میری زندگی کا مقصد تیرے دین کی سرفرازی

میں اسی لئے مسلمان میں اسی لئے نمازی

آدمی یہ طے کر لے کہ میری زندگی کا مقصد دین کو فروغ دینا ہے۔ آدمی یہ دعا کرے کہ اے اللہ سبحانہ و تعالیٰ تو میری زندگی، میرا وقت، اور میرے مال کو دین کی نشرو اشاعت میں لگانے کی توفیق عطا فرما۔ اے اللہ سبحانہ و تعالیٰ، میری زندگی - میرا مال میرا وقت، میری صلاحیتوں skills ذریعہ غرض میری ہر چیز کو اسلام کے فروغ کا ذریعہ بنادے یہ احساس لے کر جو انسان جیتا ہے اسے دنیا کی مصیبتیں چاہئے وہ چھوٹی ہوں کہ بڑی سب کے سب اس کو ہیچ نظر آتی ہے یعنی معمولی نظر آتی ہے وہ چھوٹی چھوٹی چیزوں، اور تکالیف سے نہیں گھبراتا، بلکہ بڑی سے بڑی مصیبت کا وہ ڈٹ کر مقابلہ کرتا ہے -

اس موضوع کو انتخاب کرنے کا مقصد یہ ہے کہ حال ہی میں میرے پاس چند لوگ اپنے اپنے جھگڑے لے کر آئے تھے۔ اور یہ جھگڑے شوہر اور بیوی کے مابین، بھائی بھائی کے مابین، بہن اور بھائی کے مابین اور جائداد اور ازدواجی زندگی سے تعلق رکھتے تھے۔

ایک عورت کہتی ہے کہ یہ میرے شوہر ہیں وہ میری عزت برابر نہیں کرتے، اور شوہر کہتا ہے کہ یہ میری بیوی ہے وہ میرا خیال نہیں رکھتی ہے۔ میں نے ان کو واضح طور پر بتا دیا کہ اگر تمہارا مقصد بڑا ہوتا تو تم اتنی چھوٹی چھوٹی چیزوں کے لئے جھگڑا کر کے میرے پاس نہیں آتے تھے۔ اور میں نے ان کو ان کی زندگی کے مقاصد بتایا اور تھوڑی دیر تک سمجھانے کے بعد انہوں نے کہا کہ ہمارا ذہن کھل گیا ہے۔ میں نے بہت لوگوں سے بات چیت کی اور ان سے یہ کہا کہ اتنے چھوٹے چھوٹے مسائل کے لئے تم اپنی آخرت کو کیوں برباد کر رہے ہو۔

ایک صاحب سے میں نے بات چیت کرتے ہوئے یہ کہا کہ آپ آخرت کو سامنے رکھ کر بتائیے کہ یہ زمین آپ کی ہے یا نہیں؟ انہوں نے کہا کہ بھائی اس زمین کے معاملے میں آخرت کو مت لائیے۔ آج ایسے ہی ہو رہا ہے۔ مثال کے طور پر زید اور بکر کے مابین زمین یا کسی اور چیز کو لیکر جھگڑا ہو گیا اور دونوں نے مل کر ایک تیسرے آدمی کو حکم (فیصلہ کرنے والا) بنالیا۔ اور جب حکم دونوں کو یہ کہتا ہے کہ اللہ سبحانہ و تعالیٰ اور اس کے رسول ﷺ کے خلاف جاتے ہوئے تم دونوں میں سے کوئی ظلم کرتے ہوئے یہ زمین ہڑپنا چاہتا ہے تو یاد رکھ لو آخرت کے دن اسی زمین کو لے کر تمہیں پچھتانا پڑے گا۔ دونوں میں سے کوئی ایک کہتا ہے کہ بھائی یہ آخرت اور قیامت کو درمیان میں مت لاؤ۔ اس زمین کے معاملے میں اللہ سبحانہ و تعالیٰ اور اس کے رسول ﷺ کو مت لاؤ۔ ایسا اس وقت ہوتا ہے جب زندگی کا مقصد واضح نہ ہو اور فکر آخرت واضح نہ ہو۔ اگر ان دونوں کے سامنے زندگی کا مقصد واضح ہوتا تو وہ دونوں اس حقیر سی زمین کو لے کر جھگڑتے اور نہ ہی وہ تیسرے کے پاس آتے۔

اللہ سبحانہ و تعالیٰ نے قرآن مجید میں ارشاد فرمادیا ہے " أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ (115)"

کیا تم یہ گمان کئے ہوئے ہو کہ ہم نے تمہیں یوں ہی بیکار پیدا کیا ہے اور یہ کہ تم ہماری طرف لوٹائے ہی نہ جاؤ گے (المومنون: 115/23)

اگر ذہن میں یہ بات رہے گی کہ ایک دن ہمیں اللہ سبحانہ و تعالیٰ کے پاس جانا ہے۔ اور وہاں پر یہ معاملہ ہوگا " فَمَنْ يَعْمَلْ مِثْقَالَ ذَرَّةٍ خَيْرًا يَرَهُ (7) وَمَنْ يَعْمَلْ مِثْقَالَ ذَرَّةٍ شَرًّا يَرَهُ (8) " پس جس نے ذرہ برابر نیکی کی ہوگی وہ اسے دیکھ لے گا [7] اور جس نے ذرہ برابر برائی کی ہوگی وہ اسے دیکھ لے گا (الزلزلہ: 7-8/99)

آج اگر انسان کے ذہن میں اس آیت کا بیان کردہ تصور مستحضر رہے گا۔ اور ساتھ ہی یہ تصور بھی رہے گا کہ اللہ سبحانہ و تعالیٰ "السمیع اور "البصیر" ہے یعنی اللہ سبحانہ و تعالیٰ ہر چیز سن رہے ہیں اور ہر چیز ہر وقت اور ہر جگہ دیکھ رہے ہیں۔ تو وہ کبھی کسی پر ظلم نہیں کرے گا کسی کا حق نہیں مارے گا۔

اسلام تین چیزوں کا نام ہے (توحید، رسالت اور آخرت)

اسلام تین چیزوں پر مشتمل ہے توحید، رسالت اور آخرت

توحید کا عقیدہ انسان کو یہ تصور دیتا ہے کہ اللہ سبحانہ و تعالیٰ مجھے ہر جگہ ہر وقت پر دیکھ رہے ہیں اور سن رہے ہیں لہذا اسی کی عبادت کرنا ہے

رسالت اور آخرت کا عقیدہ انسان کو یہ تصور دیتا ہے کہ اگر میں دنیا میں نبی اکرم ﷺ کی سنت کے مطابق فیصلہ نہیں کروں گا تو پھر قیامت کے دن میرا انجام برا ہوگا اس کو یہ اس کا خوف لگا رہتا ہے۔ جس کے پاس یہ تصور نہیں ہوتا وہ غفلت میں پڑھ کر لہو و لعب میں مبتلا ہوجاتا ہے۔

لہو و لعب اور غفلت کا مطلب

"لہو" و "لعب" اور "غفلت"، یہ قرآن مجید کی اصطلاحات ہیں۔ اللہ سبحانہ و تعالیٰ نے قرآن مجید میں بہت ساری جگہوں پر کہا کہ یہ دنیوی زندگی کے سامان صرف "لہو" و "لعب" ہے۔

"لہو" کہتے ہیں "یلہو الانسان بالخصیس عن النفیس" ایسی چیز جو انسان کو ایک اعلیٰ چیز کو ہٹا کر ایک بری اور چھوٹی چیز کے پیچھے لگادیتی ہے۔ جیسے کہ ایک چھوٹے بچے کو جب آپ کوئی بڑے کام کے لئے بھیجتے ہیں تو وہ بڑے کام کو چھوڑ کر اپنے ہم عمر لڑکوں کے ساتھ کھیلنا شروع کردیتا ہے۔ آپ اس کو پکڑ کر ڈانٹتے ہوئے کہتے ہیں میں نے تم کو اتنے بڑے کام کے لئے بھیجا تھا لیکن تم نے اس معمولی کھیل میں پڑ کر اس عظیم کام کو چھوڑ دیا ہے۔۔۔! لیکن آپ اس کی عمر کو دیکھ کر نظر انداز کردیتے ہیں۔ لیکن یہی بچہ جب بڑا ہوجاتا ہے اس کا یہی کھیل جرم بن جاتا ہے۔ بالکل اسی طرح اگر ہم آخرت کو چھوڑ کر اس حقیر دنیا میں مبتلا ہو جائیں تو اللہ تعالیٰ ہمیں اس نقصان سے بچانے کے لئے قرآن میں مختلف جگہوں پر تنبیہ کیا

سورہ اعراف سورہ نمبر 7 آیت نمبر 172 میں ارشاد فرمایا "وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَىٰ أَنْفُسِهِمْ أَلَسْتُ بِرَبِّكُمْ ۖ قَالُوا بَلَىٰ ۖ شَهِدْنَا ۚ أَنْ تَقُولُوا يَوْمَ الْقِيَامَةِ إِنَّا كُنَّا عَنْ هَذَا غَافِلِينَ (172)"

اور جب آپ کے رب نے اولاد آدم کی پشت سے ان کی اولاد کو نکالا اور ان سے ان ہی کے متعلق اقرار لیا کہ کیا میں تمہارا رب نہیں ہوں؟ سب نے جواب دیا کیوں نہیں! ہم سب گواہ بنتے ہیں۔ تاکہ تم لوگ قیامت کے روز یوں نہ کہو کہ ہم تو اس سے محض بے خبر تھے۔ (الاعراف: 172/7)

اس آیت میں اللہ سبحانہ و تعالیٰ بتا رہا ہے کہ تم قیامت کے دن اسی غفلت کا بہانا بنانے نہ لگ جاؤ (اس لئے ہم تمہارے پاس رسول بھیجتے جائیں گے) قرآن کی رو سے غفلت کا مطلب یہ ہے کہ مخلوق میں اتنا بڑی ہوجانا کہ خالق کو بھول جائیں۔ اور اسی غفلت کو قرآن مجید میں "لہو" اور "لعب" سے تعبیر کیا گیا ہے۔ جب آدمی کی زندگی میں کوئی بڑا مقصد نہیں ہوتا ہے تو وہ معمولی معمولی چیزوں سے گھبرا جاتا ہے۔ اور وہ معمولی چیزوں میں اپنے آپ کو مشغول کر کے بڑی چیزوں سے غفلت برت لیتا ہے۔ قرآن مجید میں دنیاوی چیزوں کو "متاع" کہا گیا ہے سورہ آل عمران سورہ نمبر 3 کی آیت نمبر 185 میں اللہ سبحانہ و تعالیٰ نے ارشاد فرمایا "كُلُّ نَفْسٍ ذَائِقَةُ الْمَوْتِ ۚ وَإِنَّمَا تُوَفَّقُونَ أُجُورَكُمْ يَوْمَ الْقِيَامَةِ ۚ فَمَنْ زُحْزِحَ عَنِ النَّارِ وَأُدْخِلَ الْجَنَّةَ فَقَدْ فَازَ ۚ وَمَا الْحَيَاةُ الدُّنْيَا إِلَّا مَتَاعُ الْغُرُورِ (185)"

ہر جان موت کا مزہ چکھنے والی ہے اور قیامت کے دن تم اپنے بدلے پورے پورے دیئے جاؤ گے، پس جو شخص آگ سے ہٹا دیا جائے اور جنت میں داخل کر دیا جائے بے شک وہ کامیاب ہو گیا، اور دنیا کی زندگی تو صرف دھوکے کی جنس ہے (آل عمران: 185/3)

جب ہم سب کو یہ معلوم ہے کہ تمام انسانیت کا مستقبل موت ہے، تو پھر یہ بھاگ دوڑ کس بات کی ہے بعض لوگ صرف اس بات کی رٹ لگائے ہوئے ہوتے ہیں کہ future planning کیا ہوگی۔ اگر کسی سے پوچھا جائے کہ آپ کا مستقبل کا منصوبہ future planning کیا ہے۔ تو وہ کہتے ہیں کہ اب میں 30 سال کا ہوں اور آنے والے 30 سال یعنی جب میری عمر 60 سال کی ہوگی تو اپنے آپ کو فلاں پوسٹ پر

دیکھنا چاہتا ہوں۔ یامیں آنے والے 5 سال میں اپنے آپ کو فلاں پوسٹ پر دیکھنا چاہتا ہوں۔ آج میں ایک جونیئر امپلائی Junior Employ ہوں۔ تو آنے والے اتنے سالوں میں اپنے آپ کو ایک سینئر امپلائی Senior Employ دیکھنا چاہتا ہوں ، اس کمپنی کے اندر میرا ایک بہت اونچا عہدہ ہونا چاہئے میں اس کمپنی کا C.E.O بننا چاہتا ہوں۔ میں ڈائریکٹر بننا چاہتا ہوں ، میں منیجر Manager بننا چاہتا ہوں۔ اب میں ایک ٹیچر ہوں مستقبل میں ایک پرنسپل بننا چاہتا ہوں۔

ہم کہیں گے کہ آپ کی یہ ان کمپلیٹ فیوچر پلاننگ Incomplete future planning ہے کیونکہ ہمارے مستقبل میں موت بھی آنے والی ہے اس کی تیاری کب کرو گے؟ ہمارے Future میں ایک قبر کا گڑھا بھی آنے والا ہے اس کی تیاری کون کرے گا۔ ہمارے مستقبل future میں ایک برزخی زندگی آنے والی ہے۔ اس کی future planning کون کرے گا۔ ہمارے مستقبل future میں حشر کا میدان برپا ہونے والا ہے اس کی future planning کون کرے گا؟ ہمارے مستقبل future میں حساب و کتاب کا میدان آنے والا ہے اس کی future planning کون کرے گا؟ ہمارے مستقبل future میں ہماری آنکھوں کے سامنے ایک تراوز رکھ کر ہمارے کئے ہوئے اعمال تولے جائیں گے اس کی future planning کون کرے گا؟ ہمارے مستقبل future میں جنت اور جہنم کے فیصلے کئے جانے والے ہیں۔ پل صراط پر سے گزرنے کا ایک نازک مرحلہ آنے والا ہے اس کی future planning کون کرے گا؟ ایک ایسا دن آنے والا ہے کہ جس میں جانوروں کے حقوق بھی ان کو دلائیں جائیں گے ، تو اس دن کی تیاری کون کرے گا۔ "وَإِنَّمَا تَوْفِقُونَ أَجُورَكُمْ يَوْمَ الْقِيَامَةِ" اور بے شک تم کو تمہارے کئے ہوئے اعمال کا پورا پورا بدلہ قیامت کے دن دیا جائے گا۔

"فَمَنْ زُحِرَ عَنِ النَّارِ وَأُدْخِلَ الْجَنَّةَ فَقَدْ فَازَ" اعمال کے بدلہ دیا جانے کے بعد جو کوئی جہنم سے بچالیا گیا اور جنت میں داخل کر دیا گیا تو وہی آدمی اصل کامیاب انسان ہے۔ اسی آدمی کو آج کی جدید اصطلاح میں کامیاب انسان یا complete man یا Success full man یا branded personality یا young achiever کہا جاتا ہے۔

ان تمام القاب کا اگر کوئی مستحق ہے تو وہ شخص ہے جس کو جہنم سے بچالیا جائے اور جنت میں داخلہ دے دیا گیا۔ اصل کامیاب ، اصل complete man ، اصل Success full man ، اصل branded personality ، اصل young achiever تو یہی شخص ہے جو جہنم سے نکل گیا اور جنت میں چلا گیا۔ اللہ سبحانہ و تعالیٰ آگے فرمایا "وَمَا الْحَيَاةُ الدُّنْيَا إِلَّا مَتَاعُ الْغُرُورِ" کہ اس دنیا کی ساری چیزیں متاع ہیں ، اور وہ بھی "متاع غرور" دھوکہ کا سامان ہیں۔ متاع کس کو کہتے ہیں؟

اللہ سبحانہ و تعالیٰ نے ایک اور جگہ اس لفظ کو استعمال کیا ہے فرمایا "نَحْنُ جَعَلْنَاهَا تَذَكُّرًا وَمَتَاعًا لِلْمُقْوِينَ (73)"

ہم نے اسے سبب نصیحت اور مسافروں کے فائدے کی چیز بنایا ہے (الوقعة: 56/73)

اس آیت سے متاع کا معنی بخوبی سمجھ میں آتا ہے۔ مثال کے طور پر آپ کسی جنگل سے گذر رہے ہیں ، شام ہو گئی ہے اندھیرا چھانے والا ہے تو آپ اس جنگل کی سوکھی اور بے جان لکڑیاں آس پاس سے جمع کرتے ہیں اور اس کو جلاتے ہیں اور اسے اس شام کے لئے سردی سے بچنے کے لئے یا پھر ایک رات کی روشنی کے لئے استعمال کرتے ہیں اور گذر جاتے ہیں۔ وہاں جاتے وقت آپ اس آگ اور ان چھوٹی لکڑیوں طرف نہ توجہ کرتے ہیں اور نہ اسے ساتھ لے جانے کے بارے میں سوچتے ہیں۔ کیونکہ آپ کا مقصد اپنی منزل ہے اور آپ ان حقیر چیزوں پر توجہ دینے کی کوشش بھی نہیں کرتے انہی چھوٹی چیزوں کو متاع کہا جاتا ہے۔ اس کو عربی زبان میں "الشيء التافه" کہا گیا ہے۔ یعنی وہ چھوٹی چیزیں جسے انسان کبھی کبھی ان کو استعمال کر لیا کرتا ہے اور اس پر زیادہ توجہ نہیں

دیتا۔ بالکل اسی طرح اللہ سبحانہ و تعالیٰ کی نظر میں یہ ساری دنیا اور اس کے سارے ساز و سامان متاع ہیں۔

دنیا کی حقیقت کو سمجھنے کا فائدہ

اگر انسان کو دنیا کی حقیقت سمجھ جائے تو وہ اپنی ساری محنتیں آخرت کی تیاری میں لگادے گا۔ مثال کے طور پر اگر دنیا میں کوئی شخص زیادہ مشہور ہو گیا۔ زیادہ مال دار ہو گیا، اور اسے ساری چیزیں میسر ہو جائیں تو وہ تکبر و غرور کا شکار ہو جائے گا، اور اسی مال و متاع کو سب کچھ سمجھے گا، لیکن اس کے بر خلاف جس کے پاس آخرت کا تصور ہو وہ سمجھتا ہے کہ ساری دنیا ایک متاع سے زیادہ نہیں ہے اس کی کوئی بھی قیمت نہیں ہے اور اگر اسے اس کی من چاہی چیزیں جیسے مال، دولت اور شہرت نہیں ملتے تو وہ اتنا نروس اور غمگین نہیں ہوتا ہے کہ خودکشی کرنے کی نوبت آ جائے بلکہ۔ وہ کہے گا کہ اتنی چھوٹی چیز مجھے نہیں ملی تو کوئی بات نہیں میں جنت میں اس سے بڑی چیز اللہ سبحانہ و تعالیٰ سے حاصل کر لوں گا

۔ اس تصور سے آدمی اپنے آپ کو جہاں تکبر سے بھی بچائے گا وہیں دنیا کی ساری تکالیف کو سہن کرنے کا جذبہ اور ملکہ پیدا کر لے گا۔

آج کے دور کے حساب سے متاع کی مثال برش ہے ظاہر بات ہے ہم اس کو زیادہ توجہ نہیں دیتے۔ اگر کسی کے پاس ایک برش ہے تو وہ سب کے سامنے آکر تکبر کے ساتھ یہ کہے کہ میں اتنا بڑا ہوں کہ میرے پاس ایک دانت صاف کرنے کا برش ہے۔ تو لوگ کہیں گے کہ یہ پاگل ہو چکا ہے کہ برش بھی کوئی بتانے کی چیز ہے؟ یہ سب کے پاس ہوتا ہے۔

اسی طرح اگر کسی کا برش گم ہو جائے تو وہ بڑے غم و غصے کے اظہار کرتے ہوئے لوگوں سے کہتے پھر تاہے کہ میں اب مرجاؤں گا۔ میں لٹ گیا ہوں میرا دیوالیہ نکل چکا ہے، میں برباد ہو گیا ہوں، اگر لوگ اسے پوچھیں کہ بھائی تمہارا کیا لٹ گیا ہے؟ اگر وہ کہے کہ میرا برش گم ہو گیا ہے تو لوگ یہ سن کر ہنسیں گے اور اس کو پاگل سمجھ کر اس پر کوئی توجہ نہیں دیں گے۔ الغرض متاع کا معنی کوئی بھی بے وزن، بے قیمت چیز جس کی طرف لوگ زیادہ توجہ نہیں دیتے ہیں، یا جس کی بنیاد پر آپ تکبر کریں یا جس کو بنیاد بنا کر آپ کوئی خود کشی کا فیصلہ لیں۔

دنیا و آخرت کا مفہوم

اللہ سبحانہ و تعالیٰ اس دنیا اور آخرت کے درمیان مقابلہ اور موازنہ compare کرتے ہوئے فرمایا "بَلْ تُؤْثِرُونَ الْحَيَاةَ الدُّنْيَا (16) وَالْآخِرَةَ خَيْرٌ وَأَبْقَى (17)"

لیکن تم تو دنیا کی زندگی کو ترجیح دیتے ہو [16] اور آخرت بہت بہتر اور بہت بقا والی ہے (الاعلیٰ: 16-17/87)

یعنی تم لوگ اس حقیر دنیا کو ترجیح دے رہے ہو، جبکہ دنیا کے بدلے آخرت زیادہ بہتر اور ہمیشہ رہنے والی ہے۔ اور اس دنیا کے لئے بھی اللہ سبحانہ و تعالیٰ نے جو لفظ "دنیا" کا استعمال کیا ہے اس پر توجہ دینا ضروری ہے کہ لفظ "دنیا" کا معنی ہے قریب والی چیز۔ اور لفظ "آخرۃ" کا معنی ہے بعد میں آنے والی چیز۔ اور "الحیۃ الدنیا" کا مطلب ہوتا ہے وہ زندگی جو تم کو قریب میں مل چکی ہے۔ اور "الحیۃ الآخرۃ" کا مطلب یہ ہوتا ہے کہ وہ زندگی جو تم کو مرنے کے بعد ملنی والی ہے۔

اس کا مطلب یہ نکلا کہ میری پوری زندگی دو حصوں میں تقسیم ہو چکی ہے ایک "دنوی زندگی" اور دوسری "اخروی زندگی"

ایک آدمی ایک حصے میں اتنا بزی ہو گیا ہے کہ وہ آنے والی زندگی کا پلان نہیں کر سکا تو اس آدمی نے اپنے مستقبل کی Incomplete future planning کی ہے۔

جب میرے پاس بہت سارے لوگ دکھ درد لے کر لوگ آتے ہیں تو میں ان سے یہی پوچھتا ہوں کہ اگر آپ نے دنیاوی زندگی کا مقصد بہتر طریقے سے جانا ہوتا اور آپ کی زندگی کا مقصد بہت اونچا ہوتا ، قرآن مجید کا ترجمہ آپ نے اچھے طریقے سے سمجھ کر پڑھ لیا ہوتا تو زندگی کے کئی فیصلے لینے میں آپ کو آسانی ہو جاتی تھی۔ دنیا کیا ہے آپ قرآن مجید پڑھ کر دیکھئے ، آخرت کی حقیقت جاننا ہے تو قرآن مجید پڑھئے ۔ شہر ت کی کیا حد ہے ؟ قرآن مجید پڑھ کر دیکھئے ۔ عزت ، مال و دولت ، کپڑے ، رہن سہن کی حقیقت جاننا ہے تو قرآن مجید پڑھ کر دیکھئے۔ ہم نے اپنی زندگیوں کو جو branding کرنے کی کوشش کی ہے ۔ اس کی کوئی قیمت ہی نہیں ہے جس کو اہم اتنا توجہ کے ساتھ سنوارنے کی کوشش کرتے ہیں ۔

اصل برانڈ brand تو یہ ہے کہ آدمی سوچے میں اس دنیا میں رہ کر جنت حاصل کر رہا ہوں یا نہیں؟ کیا میرا عمل اور میرا عقیدہ مجھے آخرت میں جہنم سے بچائے گا یا نہیں؟ میری آنے والی زندگی میں مجھے سکون ملے گا یا نہیں؟ اگر یہ فکر اور یہ سوچ پیدا ہو جائے تو آدمی کی سوچ اور انداز فکر بہت اعلیٰ اور ارفع ہو جائے گا۔

زندگی کا مقصد

زندگی کا مقصد قرآن مجید کو پڑھنے سے پتہ چلتا ہے سورہ ملک سورہ نمبر 67 کی آیت نمبر 2 میں اللہ سبحانہ و تعالیٰ ارشاد فرمایا " الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا ۚ وَهُوَ الْعَزِيزُ الْغَفُورُ (2)"

جس نے موت اور حیات کو اس لیے پیدا کیا کہ تمہیں آزمائے کہ تم میں سے اچھے کام کون کرتا ہے، اور وہ غالب (اور) بخشنے والا ہے (الملك: 2/67)

ایک مرتبہ میں ایک آدمی سے ملاقات کیا جس کا نام مسلمانوں جیسا تھا تو میں نے سمجھا کہ یہ مسلمان ہے لیکن اس کی باتیں ، اس کا ذہن اسکی سوچ الحادی (بے دینی) تھی۔ وہ agnostic قسم کی باتیں کرنے والا تھا بعض مسلمان بھی ایسے ہو جاتے ہیں ، یہ سب کچھ ماحول کی وجہ سے ہوتا ہے ۔ اس نے پوچھا کہ اللہ سبحانہ و تعالیٰ مجھے اور اس کائنات کو کیوں پیدا کیا؟ ایک ایک چیز کا مجھے جواب چاہئے تب ہی جا کر میں اسلام واپس آؤں گا ورنہ میں واپس نہیں آؤں گا اور آپ جہاں پر بیٹھے ہوئے ہیں ، یہاں پر کئی مولوی آئے اور چلے گئے اور میرے سوالات کا جواب نہیں دے سکے ۔ کیا آپ میرے سوالات کا جواب دے سکتے ہیں، جب تک مجھے ہر چیز کی پیدائش کا مقصد نہ معلوم ہو جائے اس وقت تک میں واپس اسلام میں نہیں آؤں گا ۔ میں نے ان سے کہا کہ آپ فلاں کمپنی کے اونر ہیں ، اس نے کہا جی ہاں ۔ کیا آپ کے پاس جو بھی امپلائی employاتا ہے ، کیا وہ یہی سوال کرتا ہے کہ مینیجر صاحب یہ کرسی آپ کے پاس کیوں ہے ،؟ آپ نے یہی کرسی کیوں لی؟ آپ کا کمپیوٹر ایسا کیوں ہے؟ ، دوسرے بہت سارے کمپیوٹرس موجود تھے اس میں سے اسی کو آپ نے کیوں چنا ، اور اس کو اس طرح کیوں رکھا ہوا ہے ، اس قسم کے باریک باریک سوالات کے جوابات دینے کے بعد ہی آپ اس امپلائی employ کو آپ اپنے پاس کام دیتے ہیں ، یا پھر اس سے کہتے ہیں کہ تم چپ چاپ کام کر کے جاؤ ۔

ایک مالک owner اپنی ملکیت owner ship میں کچھ کام کرتا ہے تو ایک گزرنے والا آدمی اس سے کئی سوالات نہیں کرتا، مثال کے طور پر ایک آدمی گھر توڑ رہا ہے اور اس کے بعد اس کا ارادہ ہے کہ اس کو نئے طریقے سے بنائے گا اور اس میں کئی کام بھی کرواتا ہے ، اور آپ کو اس کا پلان سمجھ میں نہیں آتا ہے تو آپ اس کو جاکر ایسا تو نہیں کہیں گے کہ آپ کا پلان گلی والوں کو پوری طرح سے سمجھ میں آنا چاہئے۔ آپ نے یہ پلر (ستون) ایسا کیوں بنایا ہے ، آپ نے یہ ڈیزائن ایسا کیوں بنایا، آپ نے ان کمروں کا رقبہ اتنا بڑا کیوں رکھا ، جب آپ سب کچھ گلی والوں کو بتائیں گے تب ہی سارے لوگ آپ کو گھر بنانے کی اجازت دیں گے ورنہ نہیں ۔

، کیا ہر سوال کے جوابات دنیا میں ہر کوئی دے پاتا ہے ۔ کیا اس کو دینا چاہئے ؟، اونر کا مطلب یہ ہے کہ وہ اپنی ملکیت owner ship میں جو چاہے کر سکتا ہے ۔ کیا یہ دنیا کا اصول ہے کہ اونر ہر ایک کو بتاتا پھرے یہ کام میں اس لئے کر رہا ہوں

ایسی کئی کمپنوں میں آپ جاتے ہیں جس کی کئی چیزیں آپ کو سمجھنے میں نہیں آتی ہیں۔ اس کمپنی میں آپ دس دس سال بیس بیس سال کام کرتے ہیں ۔ کبھی آپ نہیں پوچھتے کہ اس کرسی کا رخ ایسا کیوں ہے ۔ یہ دروازہ یہاں پر کیوں کھل رہا ہے ۔ مجھے ان سارے سوالات کے جوابات نہیں مل رہے ہیں اس لئے میں کسی کمپنی میں جاب نہیں کرتا ، اگر ایسا تصور بنائیں گے تو دنیا میں کسی کو جاب ملے گا۔

کسی کمپنی کو اس کے امپلائے employ کے ہر سوال کے جواب دینا لازم نہیں ہے جب یہ دنیا کا اصول ہے تو اللہ سبحانہ و تعالیٰ پوری کائنات کے مالک ہیں ، وہ رب العالمین ہیں پڑھئے سورہ الناس اللہ تعالیٰ نے فرمایا: " قُلْ أَعُوذُ بِرَبِّ النَّاسِ 1 (مَلِكِ النَّاسِ 2) إِلَهِ النَّاسِ 3) مِنْ شَرِّ الْوَسْوَاسِ الْخَنَّاسِ 4) الَّذِي يُوَسْوِسُ فِي صُدُورِ النَّاسِ 5) مِنَ الْجِنَّةِ وَالنَّاسِ 6) "

آپ کہہ دیجئے! کہ میں لوگوں کے پروردگار کی پناہ میں آتا ہوں [1] لوگوں کے مالک کی (اور) [2] لوگوں کے معبود کی (پناہ میں) [3] وسوسہ ڈالنے والے پیچھے ہٹ جانے والے کے شر سے [4] جو لوگوں کے سینوں میں وسوسہ ڈالتا ہے [5] (خواہ) وہ جن میں سے ہو یا انسان میں سے (الناس: 1-6/114)

جب اللہ سبحانہ و تعالیٰ سب کے مالک ہیں تو کیا ضروری ہے کہ وہ تمہیں تمہارے سارے سوالات کے جوابات دے ؟ یہ تم نے کیسے طے کر لیا۔ ممکن ہے کہ ہمارے پاس سوالات کے جوابات سمجھنے کی طاقت capacity نہ ہو، یہ تم نے کیسے طے کر لیا کہ اس کے پیچھے کوئی حکمت نہیں ہے ، اس کے پیچھے حکمت ضرور ہوگی ، ہوسکتا ہے کہ وہ حکمت مجھے سمجھ میں نہ آئے ۔ اس بارے میں ٹائم ویسٹ کرنے کے بجائے کہ ہم یہ یقین کر لیں کہ

" وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ ۚ وَسِعَ كُرْسِيُّهُ السَّمَاوَاتِ وَالْأَرْضَ ۖ وَلَا يَئُودُهُ حِفْظُهُمَا ۚ وَهُوَ الْعَلِيُّ الْعَظِيمُ (255)" اور وہ اس کے علم میں سے کسی چیز کا احاطہ نہیں کر سکتے مگر جتنا وہ چاہے ، اس کی کرسی کی وسعت نے زمین و آسمان کو گھیر رکھا ہے اور اللہ تعالیٰ ان کی حفاظت سے نہ تھکتا اور نہ اکتاتا ہے ، وہ تو بہت بلند اور بہت بڑا ہے (البقرة: 255/2)

اللہ سبحانہ و تعالیٰ کے علم کو اللہ سبحانہ و تعالیٰ کی حکمت کوئی سمجھ نہیں سکتا ہے ۔ لہذا جو تم کو سمجھ میں آیا ہے اس پر تو عمل کرلو۔ کیا اللہ سبحانہ و تعالیٰ کہا ہے کہ تم کائنات کو مکمل سمجھو گے تو میں تمہیں جنت میں داخل کروں گا ؟ اللہ سبحانہ و تعالیٰ نے ایسا نہیں کہا کہ میرے بارے میں تمہارے ذہن میں جتنے سوالات اٹھ رہے ہیں ان سوالات کو سمجھ کر ان کے مکمل جوابات تلاش کر نے بعد ہی تم کو جنت دوں گا ؟

اللہ سبحانہ و تعالیٰ فرما رہا کہ ان سوالات کو چھوڑو قرآن اور صحیح حدیث میں جو بتادیا گیا ہے اتنا ہی عمل کر کے اؤ میں تم کو جنت دے دوں گا۔

اگر کوئی ایگزام ہال میں ایگزام لکھنے کے بجائے وہاں بیٹھ کر سوالات کرے کہ وہ فیان ایسا کیوں ہے ٹیچر؟ وہ بورڈ ایسا کیوں لگایا ہے؟ یہ فیان اس کمپنی کا کیوں لئے، وہ کمپنی کا لینا تھا، تو ٹیچر کہے گا کہ تم پہلے ایگزام لکھو کیونکہ یہ ایگزام لکھنے کا ٹائم ہے، تھوڑی دیر کے بعد یہ پیپر تم سے چھین لیا جائے گا غیر ضروری سوالات کر کے اپنے اوقات کو ضائع مت کرو۔

اللہ سبحانہ و تعالیٰ نے جو کائنات بنائی ہے اس کے بارے میں سوال نہ کریں۔ بلکہ قرآن و حدیث پر عمل کر کے آخرت میں کامیاب ہونے کی فکر کرنی چاہئے ہمیں یہ سوچنا چاہئے کہ یہ ساری کائنات ہمارے لئے ایک ایگزام ہال ہے۔ اور قرآن اور صحیح حدیث ہمارا نصاب syllabus ہے۔ اس نصاب میں مجھ سے کیا مطلوب ہے۔ بس اس کو پورا کرنے کی کوشش کرو۔ حد سے زیادہ اپنے آپ کو تھکانے کی ضرورت نہیں ہے، سادہ زندگی کو مشکل وہی آدمی کرتا ہے، جو فطرت سے ہٹ جاتا ہے اور فطرت کا باغی بن جاتا ہے۔

انسان کا مقصدِ زندگی سے ہٹنے کے دو اہم سبب

پہلا سبب: ماں باپ

نبی اکرم ﷺ نے ارشاد فرمایا " كُلُّ مَوْلُودٍ يُوَلَّدُ عَلَى الْفِطْرَةِ، فَأَبَوَاهُ يُهَوِّدَانِهِ أَوْ يُنَصِّرَانِهِ أَوْ يُمَجِّسَانِهِ كَمَثَلِ الْبُهَيْمَةِ تُنْتَجِ الْبُهَيْمَةُ، هَلْ تَرَى فِيهَا جَذْعًا؟ "

ہر بچہ کی پیدائش فطرت پر ہوتی ہے پھر اس کے ماں باپ اسے یہودی یا نصرانی یا مجوسی بنا دیتے ہیں بالکل اس طرح جیسے جانور کے بچے صحیح سالم ہوتے ہیں۔ کیا تم نے (پیدائشی طور پر) کوئی ان کے جسم کا حصہ کٹا ہوا دیکھا ہے۔

الراوي: أبو هريرة | المحدث: البخاري | المصدر: صحيح البخاري

الصفحة أو الرقم: 1385 | خلاصة حكم المحدث: [صحيح]

حدیث سے معلوم ہوا کہ ماں باپ بچے کو بھٹکانے کا ذریعہ بن سکتے ہیں، جو لوگ شرک و بدعت کرتے ہوئے کہتے ہیں کہ ہمارے آباؤ اجداد سے یہ چلا آرہا ہے اسی لئے ہم یہ کر رہے ہیں۔ اگر یہ غلط ہوتا تو ہمارے آباؤ اجداد نہیں کرتے تھے، انہیں چاہئے کہ وہ اس حدیث شریف پڑھیں اور اس میں غور کریں۔ ہمیشہ ماں باپ صحیح ہونا ضروری نہیں ہے، ماں باپ اگر غلطی کر رہے ہیں تو اس کا مطلب یہ نہیں ہے کہ حق واضح ہونے کے بعد تم بھی غلطی کرو۔ ہماری زندگی کا مقصد یہ نہیں ہے کہ ہم اپنی زندگی اپنے ماں باپ کے مطابق فالو کریں۔ ہم قرآن اور صحیح حدیث کو نبی اکرم ﷺ اور صحابہ کے فہم کے مطابق اپنی زندگی کو ڈھالیں۔

دوسرا سبب: شیطان

انسان شیطان کے بہکاوے کی وجہ سے اپنے مقصدِ زندگی سے ہٹ جاتا ہے نبی اکرم ﷺ نے فرمایا: " وَإِنِّي خَلَقْتُ عِبَادِي خُنَفَاءَ كُلُّهُمْ وَإِنَّهُمْ أَتَتْهُمْ الشَّيَاطِينُ، فَاجْتَالَتْهُمْ عَنْ دِينِهِمْ وَحَرَمَتْ عَلَيْهِمْ مَا أَحَلَّتْ لَهُمْ، وَأَمَرَتْهُمْ أَنْ يُشْرِكُوا بِي مَا لَمْ أَنْزِلْ بِهِ سُلْطَانًا، " میں نے اپنے سب بندوں کو مسلمان بنایا (یا گناہوں سے پاک یا استقامت پر اور ہدایت کی قابلیت پر) اور بعض نے کہا: مراد وہ عہد ہے جو دنیا میں آنے سے پیشتر لیا تھا «أَلَسْتُ بِرَبِّكُمْ قَالُوا بَلَى» (۷-الأعراف: ۱۷۲) پھر ان کے پاس شیطان آئے اور ان کے دین سے ان کو ہٹا دیا (یا ان کے دین سے روک دیا) اور جو چیزیں میں نے ان کے لیے حلال کی تھیں وہ حرام کیں اور ان کو حکم کیا میرے ساتھ شرک کرنے کا جس کی میں نے کوئی دلیل نہیں اتاری۔

اس حدیث سے پتا چلا کہ بچے کے بھٹکنے کا ماں باپ ذریعہ بن سکتے ہیں ، اگر ماں باپ کی تربیت صحیح نہ ہو تو ، شیطان ذریعہ بنتا ہے ۔ سورہ اعراف سورہ نمبر 7 کی آیت نمبر 172 میں اللہ تعالیٰ نے فرمایا: وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَى أَنْفُسِهِمْ أَلَسْتُ بِرَبِّكُمْ قَالُوا بَلَى شَهِدْنَا أَنْ تَقُولُوا يَوْمَ الْقِيَامَةِ إِنَّا كُنَّا عَنْ هَذَا غَافِلِينَ

اور جب آپ کے رب نے اولاد آدم کی پشت سے ان کی اولاد کو نکالا اور ان سے ان ہی کے متعلق اقرار لیا کہ کیا میں تمہارا رب نہیں ہوں؟ سب نے جواب دیا کیوں نہیں! ہم سب گواہ بنتے ہیں۔ تاکہ تم لوگ قیامت کے روز یوں نہ کہو کہ ہم تو اس سے محض بے خبر تھے (الاعراف: 172/7)

اس آیت سے پتا چلتا ہے کہ جب انسان مخلوقات میں بڑی ہوجاتا ہے ، اور خالق کی پرواہ نہیں کرتا ہے ، خالق کی باتوں اور اس کی تعلیمات کی پرواہ نہیں کرتا ہے تو وہ غفلت کا شکار ہو کر اپنے زندگی کے مقصد کو کھودیتا ہے ۔

میدان دعوت کے تین اہم پوائنٹس

میں آپ کو تین پوائنٹس بتا دیتا ہوں ۔ یہ تین پوائنٹس دعوتی میدان میں بڑے اہم ہوتے ہیں ۔ کیونکہ بہت سارے غیر مسلمین کے دل میں یہ سوالات ہوتے ہیں کہ میں کون ہوں ، میں کہاں سے آیا ہوں میں مرنے کے بعد کہاں جاؤں گا ، مرنے کے بعد میرے ساتھ کیا ہوگا۔ ان سب سوالات کے جوابات جتنی تفصیل کے ساتھ قرآن مجید اور صحیح احادیث میں موجود ہیں دنیا کی کسی بھی مذہبی کتاب میں نہیں ہے اسی وجہ سے کئی غیر مسلم ان سوالات کو لے کر اکثر پریشان رہتے ہیں ۔ کہ میں کون ہوں؟ میں کہاں سے آیا ہوں؟ ، مرنے کے بعد مجھے کہاں جانا ہے؟ دنیا میں کرنا کیا ہے؟ اس کے تفصیلی جوابات آپ کو صرف اور صرف قرآن مجید اور صحیح احادیث میں ملیں گے ، اور یہ انسان کی زندگی میں کبھی نہ کبھی اٹھنے والے سوالات ہیں ، اگر ہم یہ تین پوائنٹ معلوم کر لیں گے تو ان شاء اللہ غیر مسلم حضرات کو بڑی آسانی سے اسلام کی حقانیت سمجھ میں آجاتی ہے ، اور کئی مسلمان جب ان چیزوں پر غور کرتے ہیں تو خود کشی سے باز آجاتے ہیں غم ، مایوسی ، ان سے چھٹ جاتی ہے اور ان کے جھگڑے ختم ہوجاتے ہیں ۔

کیونکہ آدمی کو جب اعلیٰ چیز یا بڑی چیز کی تلاش رہے گی تو وہ ان چھوٹی چھوٹی چیزوں کو نظر انداز کرتا چلا جائے گا ۔ لیکن اس کے برخلاف جب آدمی چھوٹی چیزوں کو بڑی سمجھنے لگتا ہے ۔ ایک ایک چیز پر ٹھہرتا ہے جھگڑا کرتا ہے تو وہ دنیا کے سارے امور میں جھگڑالو بن جاتا ہے ۔ اور آخرت جیسی بڑی چیز سے اپنے آپ کو محروم کر دیتا ہے ، اور اپنے آپ کو آخرت سے غفلت میں مبتلا کر لیتا ہے

پہلا پوائنٹ:

پہلے پوائنٹ کی وضاحت کرتے ہوئے اللہ تعالیٰ نے فرمایا " وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا يُهْلِكُنَا إِلَّا الدَّهْرُ ۚ وَمَا لَهُمْ بِذَلِكَ مِنْ عِلْمٍ ۚ إِنْ هُمْ إِلَّا يَظُنُّونَ (24)" کیا اب بھی تم نصیحت نہیں پکڑتے۔ انہوں نے کہا کہ ہماری زندگی تو صرف دنیا کی زندگی ہی ہے۔ ہم مرتے ہیں اور جیتے

ہیں اور ہمیں صرف زمانہ ہی مار ڈالتا ہے، (دراصل) انہیں اس کا کچھ علم ہی نہیں۔ یہ تو صرف (قیاس اور) اٹکل سے ہی کام لے رہے ہیں (الجاثیہ: 24/45)

یعنی کچھ لوگ تھے جو یہ مانتے تھے کہ یہ دنیا کو پیدا کرنے کا کوئی مقصد نہیں ہے بلکہ اس دنیا میں ہم مرتے ہیں اور پیدا ہوتے ہیں بس یہی زمانے کا ہیر پھیر ہے۔ نبی اکرم ﷺ کے زمانے میں بھی ایسے لوگ تھے جن کو عربی میں "دھریہ" کہاجاتا ہے۔ ان سے کہا جائے اگر وہ آفس یا کسی سڑک پر یا پھر کہیں بیٹھے ہوئے ہوں ان سے پوچھیں آپ کے سامنے کمپیوٹر ہے جو بڑا شاندار ہے اور یہ بلڈنگ ہے جو بڑی خوبصورت اور شاندار ہے یہ بلڈنگ یاپ کمپیوٹر ایسے ہی خودبخود بن گئے یا ان کو بنانے کے لئے لوگوں نے محنت کی وہ کہے گا کمپیوٹر اور بلڈنگ بنانے والا کوئی ہے اور وہ بڑا عقلمند ماہر ہے۔

اس کے بعد آپ اس سے کہیں کہ اتنی بڑی شاندار کائنات، یہ چاند، یہ سورج، یہ ستارے، یہ سیارے، یہ دریا، یہ پہاڑ، یہ سمندر، یہ زمین کے بہترین دل کش نظارے کیا ان سب کو کوئی بنانے والا ہے اور وہ عظیم الشان ہے، اور وہ رب العالمین ہے۔

دوسرا پوائنٹ

آپ غیر مسلموں سے پوچھیں کہ آپ یہ کھانا کیوں کھاتے ہو؟ وہ جواب دیں گے کہ یہ ایک انسانی ضرورت ہے۔ یا ان سے پوچھیں کہ آنکھ کا مقصد کیا ہے؟ وہ کہیں گے کہ میں اس سے دیکھتا ہوں، یا ان سے پوچھیں کہ کان کا مقصد کیا ہے؟ وہ کہیں گے کہ میں اس سے سنتا ہوں یہ جوابات سارے غیر مسلموں کے الگ الگ ہوں گے۔

اگر آپ ان سے پوچھیں کہ تمہاری زندگی کا مقصد کیا ہے؟ تو سب کے الگ الگ جوابات ہوں گے۔ کوئی والدین نے جو سیکھایا ہے وہی کہے گا کوئی استاذ نے جو سکھایا وہی کہے گا کسی کو اس چرچ کے فادر نے کچھ بتادیا وہی کہے گا۔ ہم انہیں بتائیں کہ ہماری زندگی کا مقصد اللہ کی عبادت کرنا ہے۔

تیسرا پوائنٹ

تیسرا پوائنٹ یہ ہے کہ اگر کوئی آدمی جاتے جاتے آپ کو 100 ڈالر دے کر چلا گیا۔ تو آپ اس سے پوچھیں گے بھائی آپ مجھے یہ ڈالر کیوں دے رہے ہو؟ یا کم سے کم آپ تھینک یو Thank you کہیں گے، کہ اس نے میرے پوچھے بغیر 100 ڈالر دیا۔

اب اس سے سوال کریں کہ آپ کو آنکھ کس نے دیا؟ کان کس نے دیا؟ ہاتھ پاؤں کس نے دیا؟ ناک کس نے دیا؟ جسم کس نے دیا؟ اور اس سے پوچھیں جس نے یہ چیزیں فری دی ہیں کبھی آپ کو اس ذات کا شکر ادا کرنے کا احساس ہوا ہے۔ کبھی آپ نے اس کے بارے میں سوچا اور اسے بتائیں سب کچھ دینے والا اللہ سبحانہ و تعالیٰ ہے۔

اگر تم اللہ سبحانہ و تعالیٰ کے اسماء کو ہی نہیں سمجھ سکتے، اور اللہ سبحانہ و تعالیٰ کی نعمتوں کو ہی نہیں سمجھ سکتے، تو تم اس دنیا کے مقصد کو بھی نہیں سمجھ سکو گے، اگر تم اس دنیا کے مقصد کو نہیں سمجھو گے، تو تمہاری جو فطرت کی مانگ ہے کہ کہیں بھی جاکر اپنا ماتھا ٹیکنا پڑے گا، فطرت کی مانگ جب پوری نہیں ہوگی تو تمہارے دل کا سکون اجڑ جائے گا، جب دل کا سکون اگر اجڑ جائے گا تو دنیا کا کوئی حکیم، کوئی ڈاکٹر، کوئی ماہر نفسیات psychotics تمہاری بے چینی کو دور نہیں کر سکتا اور نہ تمہارے اندر حقیقی سکون ڈال سکتا ہے، کیونکہ تم نے فطرت کی مانگ کو پورا نہیں کیا۔ ہماری فطرت میں سجدے ہیں، ہمارے فطرت میں رکوع ہیں، ہماری فطرت میں نماز ہے، ہماری فطرت میں روزہ ہے، ہماری فطرت میں زکوٰۃ ہے ہماری فطرت میں حج ہے، استطاعت اگر ہوگی تو اس

کے مطابق ادا کرنا ہوگا، ۔ ، اگر فطرت کی مانگ پوری نہیں کروگے تو بے سکونی میں مبتلا ہو جاؤ گے ۔ جبکہ اللہ سبحانہ و تعالیٰ نے کہدیا کہ " الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ

جو لوگ ایمان لائے ان کے دل اللہ کے ذکر سے اطمینان حاصل کرتے ہیں۔ یاد رکھو اللہ کے ذکر سے ہی دلوں کو تسلی حاصل ہوتی ہے (الرعد: 28 / 13)

اللہ سبحانہ و تعالیٰ کو یاد کرنے سے ہی دل کو سکون ملتا ہے او راس کے علاوہ سکون کہیں بھی نہیں ہے ، اگر مالک حقیقی کا تعارف ہی نہیں ہوگا ، تو شکر کس کا ادا کروگے، اگر مالک کا تعارف ہی نہیں ہوگا تو سجدہ کس کو کروگے ، اگر مالک کا تعارف ہی صحیح نہیں ہوگا تو رکوع کس کے لئے کروگے۔

فطرت کی مانگ پوری کرنے کے لئے در در ٹھوکریں کھاؤ گے تو ملحد atheist ہو جاؤ گے agnostic ہو جاؤ گے ، اسلام کو چھوڑ کر جس راستے کو بھی اختیار کرو وہاں سکون نہیں ملے گا ۔

ہماری زندگی کا مقصد توحید ہے ، ہماری زندگی کا مقصد اتباع سنت ہے ، ہماری زندگی کا مقصد آخرت کی تیاری ہے ، ہمیں اگر بامقصد زندگی گزارنی ہے تو ان چیزوں کی طرف توجہ دینا ہوگا ، تب ہی جاکر آدمی دنیا میں ہر طرح کی مصیبتوں سے اپنے آپ کو بچالے گا، اور آخرت کی حقیقی زندگی کامیاب ہوگا ۔

ان شاء اللہ

آخر میں اللہ سبحانہ و تعالیٰ سے دعا گوں ہوں کہ اللہ سبحانہ و تعالیٰ مجھے اور آپ سب کو زندگی کا حقیقی مقصد سمجھ کر آخرت کی تیاری کرنے والا بنائے ۔ آمین